

פּרץ מאַרקיש / די עסטעטיק פון קאַמף אין דער מאדערנער דיכטונג

ינם ווילד-צעבושעוועטן ים פונם מעכטיקן רע-
וואָלוציאַנערן שקוואַל מוז יעדע באַזונדערע
קינסטלערישע דערשיינונג צעטראַגן ווערן, ווי
אַ קליין היצערן שליופקעלע, וואָס מ'וואַרפט אַראָפּ
די צעפנטע כוואַלישע שלינגען.

יעדע קינסטלערישע דערשיינונג גיט איינמאָל
אַ בליץ - ווי אַ ראַקעטע, מאַכט איר פילפאַרביקע
ברכה איבער דער וועלט, דרייט זיך אויס איבער די
הייכן און פאַלט אַראָפּ. און ווערט איינגעשלונגען.

אַבער פון איר פאַלן שלאָגן זיך אויס נייע ראַ-
קעטן, וואָס הייבן זיך נאָך אַמאָל אויף און פאַלן
ווידער, און מערן זיך, און אַנצאָליקן זיך, און נייען
דורך די ערד און די הימלען מיט פייערדיקע שנורן,
וואָס מ'זעט נאָר אַן זייער ברענענדיק באַוועגלעכקייט.

אַזוי אַרום רעגענען מיר זיך איצט פילפאַרביק
אַרויף און אַראָפּ, און יעדער פון אונדז איז ניט מער
ווי אַ פאַלנדיקער טראַפּן פון אַ גרויסן שלאַקסהאַגל
קוים מערקזאַם אין אַפגעזונדערטקייט - און אומענד-
לעך אין אייניגעמדיקן צונויפגאַס.

יעדעס איצטיק געדיכט, יעדעס היינטיק געזאַנג
איז אַ שמעטערלינג, וואָס פאַרברענט זיך אַרום פייער
און לעבט זיך אויס זיין אומשטערבלעכקייט אין איין
אויגנבליק.

מיר ציען זיך, אַלע, צום גרויסן פייער מיט אונדזע-
רע אַנגעצונדענע קעפּ, מיט אונדזערע פלאַקערדיקע
הערצער, ווי מיט פאַקלדיקע קנויטן צו דעם גרויסן
טאַג, וואָס ווערט ערגעץ געבוירן.

אמת, מיר האָבן נישט מער ווי דעם שכר-הליכה.
מער קאָן ניט זיין. דערפאַר האָבן מיר אים שטענ-
דיק, ווי לאַנג מיר באַוועגן זיך.

עס רייסן זיך זקנים און קינדער און הינקענדיקע,
אַלע גלייך ווי פאַרליבטע ינגלינגען, אַלע מיט איין
צונויפגעאַסענעם אָטעם, אַלע מיט איין צונויפגע-
שמידט האַרץ. פון אַלע - איין גרויסער אַנגעצונדע-
נער פאַקעל, און אַלע - איין ווילדער דונערדיקער
„הוראַ“ פון אַ באַגייסטערטער עליה און צו
דעם סטיכישן כוואַליקן גערויש, אַז ס'דער-
טראַגן זיך איינציקע אַפגעריסענע געזאַנגען ווי קליי-
ניקע דושעגובקעלעך, מוזן זיי צעמאַלן און צעטראַגן
ווערן אינם שטורם-געזאַנג פון אַפגרונישער השתפכות
הנפש.

* * *

איז געווען אַ צייט, ווען ליטעראַרישע עפאָכעס
האַבן זיך אַפגעשניטן אין אַ שפאַן פון 40 ביז 50
יאָר. זיי זענען געווען אויסגעקלעפט איינע נאָך דער
אַנדערער ווי קאַלענדאַרישע בלעטלעך און נאָך אַלע
40-50 יאָר האָט זיך אַפגעריסן אַ ניי בלעטל. האָט
דער שטורם אַראַפגעריסן דעם גאַנצן קאַלענדאַר,
די וואַנט צעציגלט, און אויסגעמישט אַלע ליטעראַ-
רישע שולן און ריכטונגען אין איין באַגייסטערטן
אונזשאַן, אין איין גרויסן פאַליפאָנישן געזאַנג.

איצט זענען די דיכטער באַפליגלטע לעגיאַנערן פון
שטורם. זייער מאַרשאַל איז - דער אומרו.

ס'איז נישט קיין צופעליקייט, וואָס די געשווירענע
„ליבע-מאַטיוון“ האָבן זיך אינם בנין פון דער מאַ-
דערנער ליריק פאַררוקט אין די ווינקעלעך.

די צייט האָט אַראַפגעשליידערט „עראָסן“ פון זיין
קרוינשטול און אים אַנגעטאַן אַ שלאַכט-מאַנטל.

פון בעאַטריטשן און דזשוליעטן זענען פאַרבליבן
פאַרוואַנעטע ליבע-געפילן, ווי פאַרטריקנטע בלומען
צווישן בלעטער פון ביכער.

אין די טרוים-שטיצע, היימלעכע פאַמיליען-צימער-
לעך, וווּ ס'שמעקט מיט ליבע און טריישאַפט ביזן
טויט, האָט מען זיך אַנגעהויבן וואַרגן און שטיקן פון
לאַנגווייליקייט. און מ'איז אַרויס פון זיי.

ס'איז ניטאָ קיין היים, וווּהין מען מוז קומען,
הוצן טויט.

ס'זענען דאָ קרעטשמעלעך, אינדזלעך, צעוואַרפע-
נע, צעשטעלטע, ווי צייכנס פון אַפּרו איבערן גאַנצן
שטח פון מענטשעשער היימלאַזיקייט. און גרויס איז
די מענטשעשע פרייד, ווען מען דערנענטערט זיך
צו אַ קרעטשמעריש פייערל, און נאָך גרעסער איז
דער טרויער, ווען מען פאַרלירט אין דער נאַכט
דאָס ערגעצדיקע ווייטע פינטעלע פון פייערעשן
צאַנקען.

נאָר אי די פרייד, אי דער טרויער זענען באַ-
הייליקט מיט גייסט פון וואַגל.

און וווּ איז דאָ די גרענעץ צווישן אייביקייט און
צייטווייליקייט?

דער מענטש איז אייביק און זיין טויזנט-מאַל
שטורמדיקן אויגנבליק, און איז טויזנט מאַל שטאַרב-
לעך אין זיין אומענדלעכקייט.

אַזוי פון פייערל צו פייערל איבערן גאַנצן שטח
פון מענטשעשער היימלאַזיקייט. און פאַרגאַסן און

פארכלינעט אין די קוואלן פון ליידנשאפט און שטורם.
און דער שחר — הליכה.

* * *

דער גייסט, דער געבוירן-געוואָרענער און אַנטשטאַ-
נענער אין פיין און אין קאַמף פון דער אי-
בערקערעניש אין אונדזער יאָרהונדערט שטעלט אַוועק
אויף אַלע ביזיזטיקע קונסט-פאַרמען אַ בלוטיקן שטעמפל
פון אַפּגאַנג:
„געשיכטע“ —

און הייבט זיך אויף אַליין — אַ נייער פרימיטיוו —
אַ אויפגעשטראַלטער איבער די צעאַקערטע הייכן פון
דער גאַנצער מענטשעשער קולטור.
דער פרימיטיוו, דער איינציקער און נאַטירלעכער
יורש, זעגט אָפּ און שניידט אַרום די פוילע און
געשטאַרבענע צווייגן פונם קולטור-גאַרטן, ווי יעדער
גערטנער אין פּרילינגס-צייט, פרי צו פאַרהיטן פון
אַנגעמעניש די געזונטע אברים פון די ביימער.

ער גראַבט ארויס די געזונטע, נאָך ניט-צעפּוילטע
ביינער פון די אַלטע קולטור-פאַרמען נאָך זייער
לאַנגן און שווערן ווינטער-שלאָף און מיט זיי אינ-
יינעם צעטראַגט ער זיך און רייסט זיך אַריין ווי
אַ נייער פּולס אין די וודיקע אָדערן פון דער וועלט.

* * *

די קולטור פון אָנהויב 20-טן יאָר-הונדערט ביזן
פּאַס פונם סאָציאַל-פּאָליטישן איבערקערעניש —
האַט דערפירט די קונסט צו אַ מדרגה פון ריינער
פּראָדוקציע.

זי האָט דעם דיכטער אויסגערייפּט אין דער פאַרם
און אין דער טעכניק, אים אָנגעטאָן אויפן האַלדז
אַ פאַר שאַלעכלעך פון וואָג און מאָס, אים אויסגע-
זאָגט דעם סוד הצימצום און דורך די דאָזיקע אינ-
סטרומענטן האָט זי גערופן זיין גייסט.

און דער דיכטער האָט פּראָדוצירט. נאָר זיין
פרייער איבערלעכער איך, זיין נשמה, איז צום אויס-
דרוק נישט געקומען.

איינגעצויגענע אין די בלייערנע פאַטריצן און פאַ-
פירענע מאַטריצן פון דער אייראָפּיישער קולטור,
האַבן די דיכטער אויף אויסערלעכע וואָגשאַלן גע-
מאַסטן און געציללט: טראַפּנווייז — פאַרם, טראַפּנווייז —
ריטם, טראַפּנווייז — געפיל, טראַפּנווייז — ליידנשאַפט.

נאָר זיך, זיך אַליין — נישט!
דורך די שטיינערנע סקלעפּן, אין וועלכע די פאַ-
דערונגען פון קולטור האַבן אים פאַרמויערט, — האָט
„זיינס“, זיין איבערלעכס נישט געקאַנט קומען צו
קיין תיקון.

די נשמה ווייסט נישט און נעמט נישט אָן קיינע
וואָגשאַלן, אָנגעטאַנענע אויף איר, פון וואָסערע ס'זאָל
ניט זיין געוועזן פון עסטעטיק.

די רעוואָלוציע האָט געפרוּווט צו געבן אָן ענט-
פער אויף דעם פּראָבלעם.

זי האָט קודם-פּל אַרויסגעטרייסלט פון דיכטערס
הענט די אינסטרומענטן פאַר קינסטלעריש שאַפן און
האַט אַ פאַדער געטאָן — דורך אַ פּראָצעס פון רייני-
קונג אין פיין און אין ליידן — שטיקער בלוט פון
האַרץ אויף די ליפּן פון דיכטער. זי האָט צעבראַכן
די וואָג-שאַלן, וואָס האַבן דעם דיכטער אויפן האַלדז
געהאַנגען, פאַרברענט זיין קאָזעקס פון ריטם, צע-
וואָלגערט די סקלעפּן פון זיינע פאַרמען און אָפּגע-
רייניקט אַ וועג פאַרן האַרץ, פאַר דער נשמה, פאַרן
איבערלעכע „איך“!

און אויפן אָנהויב פון די נייע אומוועגן שטייט
איצט די מאָדערנע דיכטונג.

* * *

מאיז געזעסן אין די קליינע שטעטלעך און גע-
קוקט, ווי די ציגן רייסן אידייליש דעם סכך פון די
סיכות און אַז דער זיגער האָט געהייסן, איז מען
זיך געאַנגען וואַשן, דאַווענען, לייגן. מיט דער זעל-
בער גענעצדיקער פאַרשלאַפּנקייט האָט דעם שמעס
קול גערופן צו עבודת הבורא, גלייך ווי אין באַד
אַריין.

און די פוילע שלעפענדיקע פעפּערישקייט האָט זיך
אַזוי האַרציק-אידייליש אָפּגעשפּילט אין די פאַרמען
פון דער ליטעראַטור פאַר יענעם פעריאָד.

האַט דער בלוטיקער באַפּעל פון באַפּריינג — די
רעוואָלוציע — אויסגעזעט די פענצער מיט שטיינער,
מיט האַרמאַטן, אונטערגעצינדן די הייזער, אַרויס-
געטריבן פון די נעסטן און אַ דונער געטאָן:
„לויפט“!

און פּרעגט ניט ווהון!
אין די טייגעס, אויף די ימים, קיין ניו-יאָרק!
ברוקירט זיך אויס אין די שטעט ווי שטיינער!
אויף איך דאַרף אַריינגיין אַ דור פון אומרו, פון
בונט און פון מרידה“.

אונדזער יאָרהונדערט איז געבוירן געוואָרן ניט
אין קיין וואַרימע קימפעט-בעטן, נאָר אויף דז ברייט-
ברוסטיקע פעלדער פון שלאַכט און פון קאַמף.
אַנגעלאָדן מיט ירושה פון דורות רייסט זיך אונדזער
יאָרהונדערט ערגעץ אין דער הייך אויף בערג, ער
דראַפּעט זיך, קלעטערט און שטייגט אויף די העכסטע
שפיצן פונם מענטשלעכן געוויסן, ער זאָל אַ פאַקל זיין
פאַר דורות און תקופות.

און מיר גייען, און מיר שטייגן מיט אים מיט.
מיר ציילן נישט דעם „סקארב“ מיט די מאַיאָנט-
קעס, וואָס מיר האָבן אָנגעלייגט אויף אונדזער
אַבאָז.

מיר מעסטן נישט און פּרעגן נישט. מיר גייען אין
אַרקעסער פון אונדזער דור.

די ווייזערס פון די זייגערס האָבן זיך איבערגע-
דרייט און די ציפערבלאַטן זענען מיט פּאפּיר פאַר-
קלעפט.

און צי איז שוין גאַר קיין שענערס ווי צי-
פערבלאַטן נישט פאַרבליבן אין דער וועלט אויף
וואָס צו קוקן?

און צי איז דען אין דער וועלט נישט פאַרבליבן
מער גרויסקייט, ווי דאָס, וואָס מיר האָבן זיך פון
איר ביז איצט גענומען?

און מיר מעסטן זיך מיט קיינעם און מיט גאַרנישט
נישט אויס אינם קאָסמאָס, ווער איז גרעסער און
ווער איז קלענער, — וואָס איז צייטווייליק און וואָס
איז אייביק.

אייביק איז דער מענטששעסער גייסט, זיין אומרו
און זיין דאָרשט. און גלייך ווי איצט, אַז מען ווערט
איבערפליסט פון שטורם און וויכער און מען וויל
„געניסן“ תּענוג און רו — עפנט מען אויף דעם
שראַנק פון קלאַסיקער און מען דרעמלעט-אייין אויפן
5-טן זייטל, אַזוי, אויב אַז מען וועט מיד ווערן
פונם קעמל-שפּאַנענדיקן העקסאַמעטר, וועט מען אין
דעמזעלבן שראַנק פון קלאַסיקער אַ טרונק שאַן פון
שטורם. און אין שראַנק וועלן זיי ביידע וואַרטן —
אי די, אי יענע.

און פאַר דעם קאָסמאָס וועלן זיי ביידע זיין נישט
איבעריק וויכטיק.

* * *

דער מענטש גייט נישט. ער לויפט גלייך ווי עס
יאָגט אים עמעץ נאָך און גלייך ווי ער וויל עמעצן
כאַפּן. און אין אַלע זייטן זענען אויף אים לויזערנ-
דיקע נעצען צעלאָזט. דאָרט עלעקטרישע און דאַמף-
מאַשינען מיט דריישטאַקיקע אויטאָבוסן, ווי שטאַלענע
דעמאָנס און טייוולען, דאָ מאַניפּאַסטאַציעס פון
מענטשן-בערג, ווי שטראַמיקע לאַוועס פון שטאַטישן
האַרץ. און דער מענטש פילט נישט, אַז ער לויפט,
נאָר אַז ס'לויפן און ס'דרייען זיך ארום אים גאַסן
מיט מויערן, מיט טעלעגראַפישע סלופעס. און אַז דער
שעפּערישער געווייבל, אַז דער טייוולשער געליאַרעם
און גאַלפּ האָט זיך אָנגעהויבן אַריינצורייסן אין
די פאַרמען פון לעבן ווי אַ נייער „שטייגער“.
און אויב מען זאָל נעמען אין באַטראַכט די
לעצטע 10 יאָר מיט די מלחמות, חרבנות און רע-

וואַלוציעס, וואָס האָבן דערפירט דעם טעמפּ פון דער
צייט ביז צו אַן אַפּאַטעאַז פון שנעלקייט און פיבע-
רישקייט, וועט קלאַר ווערן, פאַרוואָס האָבן זיך אַזוי
גיך, פיבעריש און קרענקליך געביטן די פאַרמען פון
קונסט.

און דאָ האָט זיך די קונסט געשטעלט פאַר אַ
פּראָבלעם:

ווי אַזוי אויפפאַסן דעם גיכן, דעם וויכערישן טעמפּ
פון לעבן? ווי אַזוי געבן דער שנעלקייט פאַרגליווער-
טע פאַרמען? ווי אַזוי איבערגעבן דאָס דינאַמישע
האַרץ פון לעבן דער סטאַטישער פאַרם פון קונסט?
און דאָ קומען אַלע נייסטע ליטעראַרישע „איזמען“
פון באַזונדערע וועגן זיך צונויף אויף איין פּונקט.

* * *

קייטן, אין וועלכע מען האַנדלט מיט פאַרבן,
געשניטענע אין פיר-עקן, וואָס שימלען דאָרט
שוין אויף די פּאַליצעס צענדליקער יאָרן, — קאָנען
פאַרן מאַדערנעם קינסטלער קיין שטאַף פאַר זיינע
גרויסע און גרויזאמע איבערלעבונגען נישט זיין.

ער קאָן נישט קומען אין קייט אַריין נאָך אַ
פּושקעלע בלויער פאַרב, דעמאָלט, ווען זיינע אויגן
צעהענגען איבער אים א הימל פון זיין אייגענער
הויט מיט בלאַנזשענדקע וואַלקנס און כמאַרעס פון
זיין פאַרשטאַרט בלוט און געהירן, גלייך ווי ער קאָן
נישט אַריינגיין אין א שאַפע פון ווערשער און זיך
אַרויסנעמען דאָס פאַרן הימל באַשטימטע שימעלדיקע
וואַרט „תּכלת“.

וואָס פאַר א פאַרב, וואָס פאַר א וואַרט ס'רופט
ביי אים ארויס די איינשטעלונג פון דער נאַטור אין
זיינע אויגן אין דעם אַדער יענעם מאַמענט — אַזעל-
כע שאַפט ער. *

פאַר דער קונסט עקוויסטירן נישט קיין „טאַבעלעס
מיט פּללעס“, ווי אַזוי און מיט וואַסערע פאַרבן,
ריטמען און פאַרמען זיך צו באַנוצן, ס'זאָל ארויסקומען
שיין — ווי די אַרטאָגראַפישע טאַבעלעס, מיט וועלכע
ס'באַנוצן זיך די שולן, ס'זאָל ארויסקומען ריכטיק.
די נאַטור האָט אירע אָנצאַליקע בייטענדיקע
פאַרבן.

דאָס איז איינס.

ס'איז אַבער נאָך פאַראן דאָס צווייטע:

ווי אַזוי דער קינסטלער זעט זיי, ווי אַזוי דער
קינסטלער גיסט זיי צונויף מיטן בלוט פון זיין גייסט.
וועגן די עלעמענטאַרע זאכן מוז מען רעדן דע-
מאָלט, ווען ס'איז געוואָרן א מאַדע צו לעסטערן די
ליטעראַרישע טערמינען, און דאָרט, ווי איבער פשוטער
עם-חאַרצות גיט מען אַ גאָס ארויס פון אונטער

די פענעס א צענדליק לייטערארישע וועגן, מעטאָדן, סיסטעמען, ווי מיניסט-ארויס אן עמער מיט וואסער. דער איצטיקער קינסטלער קויפט נישט קיין פארבן אין די קלייטן. ער שעפט פארבן אין די ברונעמס פון זיינע זעונגען, וואָס ער זעט. און אויב ער זעט מיסט, בלוט, נבלות און שמא-טעס, — מאכט ער פון דעם נישט קיין „תכלת“ מיט „פורפור“.

אָט אזוי גיט ער זיך אָפּ דעם פּוּח פּוּן זייער שוידער-לעכקייט און מאכט זיי נאָך שוידערלעכער, אויב דאָס פּאָדערט זיין האַרץ און זיין אויג, און ברענגט זיי צו דער קינסטלערישער הייך פון האַרמאָניע. וואָס זשע איז דער מאַסשטאַב אויף צו מעסטן די קינסטלערישקייט פון דער האַרמאָניע?

יעדע עפּאָכע טרעט זיך אויס אירע וועגן, שלייפט זיך אירע פּאָרמען, קאָכט זיך אויס אירע פארבן, — שאפט זיך איר אויסדרוק און בילד.

דער קינסטלער טרינקט זיך אָן מיט די פארבן, שיפורט זיך אָן מיטן טעמפּ, מיטן ריטם פון זיין צייט; זיין האַרץ ווערט אַמין רעזערוואַר פון פארבן, וועלכע רינגען אין אים אריין דורך די אויגן, אויב נאָר זיי זענען אָפּן.

זיין האַרץ הייבט-אָן צו קלאַפּן מיטן זעלבן שגעוּנדיקן טעמפּ, ווי דער פּולס פון דער צייט, וואָס דונערט אים אריין אין די אויערן, אויב זיי זענען נור קינסט-לעריש אָנגעשטרענגט.

נאָכדעם, וועגן וואָס ער זאָל נישט זינגען, אבי עס גייט נור דורך זיין האַרץ, מוז עס זיין אין די פארבן, וועלכע פילטירן זיך ביי אים אין די אָדערן, און מיט דעם ריטם, מיט דעם טעמפּ, וואָס האַבן אים דאָס געהער פארשיפורט.

פּדי צו דערזען די פארבן און דערהערן דעם טעמפּ פונם דיכטערס חאַרץ, דאַרף מען א קוק-טאָן, וואָס פאַר א בילדער האָט דער דיכטער פון אונדזער צייט געזען — (ער זאָל נישט וועלן אויסטראַכטן קיין נישט-געשטויגענע, נישט-געפּלויגענע לבנה-מעשיות) — וואָס פאַר א בילדער האָט ער געזען אין דער צייט פון זיין גייסטיקער פאַרפעסטיקונג, אין די מלחמות, רעוואָלוציעס, בירגערלעכע קריגן און פּאָגראַמען, ווען אָפּגעהאַקטע קעפּ האַבן זיך געוואַלגערט אין די גאַסן און רינשטאַקעס, ווי בלעכענע פּושקעס מיט אויפגע-מאַכטע דעקלעך. וואָס פאַר אַ קלאַנגען, וואָס פאַר אַ טעמפּ און ריטם האָט ער אין זיך אריינגעזאפט אין די אלע אָנגריפּן, צוזאַמענשטויסן, און די אלע שרעקן פון פאַרטייעטער וואַרטעניש און שוידערלעכען איבערגאַנג, אין וועלכע ס'האַבן זיך צונויפגעמישט און צונויפגע-גאַסן טויט-געשרייען מיט טענץ פון פּערדישע

קאָפיטעס, ווי א געשפּרעך פון ביינעריקע שאַרבנס. אויב מ'וועט דאָס אלץ דערזען און דערפילן, וועט קלאָר ווערן, פאַרוואָס זעט דער דיכטער זיין קאָפּ אן אָפּגעהאַקטן, שווימענדיק אויף וואַסערן; פאַר-וואָס זיינע אויגן זענען אויסגעסטאַרטשעט — ווי פּויסטן אין דער ווייטקייט און פאַרוואָס ער פירט אַגעשפּרעך מיט זיינע אייגענע פינגער.

* * *

מיר לעבן איצט איבער דעם בלוטיקן פארטאָג פון א בעטאָן-און אייזן-עפּאָכע.

דער טיילווער גאַלאַפּ און געלאַרעם פון אונדזער משוגענער טאַג-טעגלעכקייט האָט געענדערט די פּאַרמען פון לעבן און אין דערזעלבער מאָס גע-וויקט אויף אונדזער פּסיכיק, אויף אונדזער אַרט אויפנעמען און אויפפאַסן.

אונדזער עפּאָכע האָט געשאפּן בילדער גראַבע, גרויזאַמע, אומגעלומפּערטע, ווילדע פון בלוט און פון אייטער, פון צעזענטע מענטשן-טיילן. זי האָט ווי א ווילדע זאווערוכע פאַרווייעט דעם הימל מיט אש פון שוידערלעכע קאָלירן — און דער דיכטער ווערט אין זיי דערטרונקען, ווייל זיין האַרץ איז אָפּן און איז דאָרשטיק, און אזוינע מאָלט ער זיי. נאַקעטע און אָן א צומיש פון שמן-זינדקער זיסער ראַמאַנטישקייט.

ווייל די בילדער אין זייער טרויעריק-נאַקעטער סקייטישער ווילדקייט טראַגן אין זיך דעם גרויסן צער פון קאַמף פאַר מענטשעשער באַפרייונג.

זיי טראַגן אין זיך דעם גרויסן פיין פון א דור המדבר, פון געפּאלענע אין אויפגאַנג אויף בערג, אויף וועלכע אויפגיין אַזוי פאַרבאָטן.

זיי טראַגן אין זיך די גרויסע עטישע שיינקייט און דערהויבנקייט פון געמאַרדעטע אויף באַריקאַדן, און דערפאַר זענען זיי אין זייער ווילדער אומ-געלומפּערטקייט אזוי עטיש באַרעכטיקט.

אָט אזוי האָט מען געקעמפט פאַר ברידערלעכקייט און גערעכטיקייט אין יאָר 1920.

פון אָט די אלע ווילדע, אומגעלומפּערטע גרויזאַ-מע בילדער און פארבן וועט דער קינפטיקער האַמער אָדער דאַנטע, אפילו בלינדערהייט, זינגען די אייליאדע אָדער די געטלעכע קאַמעדיע פונם 20-טען יאָרהונדערט, אָבער בלויז פון דער געשיכטע וועט דאָס קיין קינסטלער נישט אויסלייענען.

די איצטיקע קינסטלערישע פרווון זענען מאטעריאַלן, פרימיטיוון, וועלכע וועלן סטיליזירט ווערן דורך די קומענדיקע באַזינגער.

אָבער אמכאַראַקטעריסטישסטן פאַר אונדזער דור

וועלן די בילדער בלייבן אזוי ווי זיי זענען — נישט גערירט — ווילד, נישט געשליפן, נישט געווארעמט, ווי דער בלוטיקער איבערבראך פון אונדזער צייט אליין.

מוועט דאך קיינעם נישט איינשמועסן, אז דער ריטם, דער טעמפ און די קלאנגען פון אונדזער טאג זענען דיוועלבע ווי פון פריער מיט 40 אדער 50 יאר. מ'דארף דאך קיינעם נישט איבערצייגן, אז די שטי מונגען פון היינטיקן טאג וואקסן נישט אויף קיין צעאקערטע ערדן, נאָר אויף אייזן, אויף שטאַל, און ווערן באשפריצט נישט מיט קיין רעגן פון טויען, נאָר מיט רעגנס פון בלוט.

מ'דארף דאך קיינעם נישט איינרעדן, אז די פעל דער ווערן איצט באַמיסטיקט נישט מיט פארוועלקטע בלומען, נאָר מיט מענטשעשע קערפערס און סקע-לעטן.

און אויף די פארשטענע וועגן און פארווייעטע פלאַכן, אינם טאָג פון איבערבראָך, ווען די ליבע צו דער וועלט איז גרייט ווי די יונגפרוי אין דער חופה-נאכט איז גרייט צו טראָגן אין איר לייב די פרוכט פון פרעמדן לעבן און פון אייגענעם טויט, — זענען די דיכטער פון אונדזער דור אויך זיך מקריב פאר אים.

און די דיכטונג פון אונדזער דור, ווי דער דור אליין, האָט א שאַפן געטאָן מיט נייעם, מיט ברייטן, מיט אייגענעם, נאָך נישט געגאנגענעם גאנג.

* * *

און יעדער איצטיקער וועג איז — אַ פילטר. און יעדער איצטיקער שוועב איז אַ לייטערונג.

און אונטער יעדן אויפגאנג — בלייבט ברוד. און דער ברוד, דאָס אַפּוואַרפעכץ, שווימט צו מאַ-ניפעסטאַנטיש צו די ברעגן פון די נייע אייראָפּעס און זעצט זיך אַרויס ווי אַ דעסאַנט פון ליטעראַריש-פּאַליטיש-געזעלשאַפּטלעכע דערשיינונגען. מ'טיילט זיך מיט דעם ווי מיט שריים און מוינגט דעם הגדהשען „עבדים היינו“. מ'שיקט פון דער ווייטן פּלאַטאַנישע קושן, סימפּאַטיעס דער סאַציאַלער רעוואָלוציע און מ'איז בירגערלעך מקיים די דינים און דתן פון דער „אייראָפּעיִשער קולטור“, פון „וועלטישער“ אַנשטענ-דיקייט און „סאַלאַנישער“ עסטעטיק.

דאָס קנעכטישע צופאַסן זיך צו אויסערלעכע פּאַר-מען פון „אַנגענומענע“ מאַדערנע שיינקייטן, — מוז עקזיסטירן אויפן חשבון פון אינערלעכער אַרעמקייט. מ'ווערט געווינט צו טאָן אזוי, ס'זאָל זיין „קול-טורעל“, ניט אזוי ווי מע וויל, נאָר ווי מע דאַרף, אזוי ווי מע טוט.

אַריינגיין אין אַ מאַדע-געוועלעב, קויפן אַ הוט מיט אַ פּאַר שיך און מ'זאָל אַנמעסטן אויפן קאַפּ אַ פוטערגעבעקס און אויף די פיס אַ פּאַר אייזלשע אויערן און צוגעבן דערביי, אַז דאָס איז די לעצטע טע מאַדע, אזוי טראָגט מען.

און דאָ איז שוין איבעריק צו רעדן וועגן פּער-זענלעכער קולטור.

אַט אזוי גייט אַרום אַ מענטש אין אַ הילצערנעם גאַרסעט אויף גומענע שטאַלצן, דעם קאַפּ פּאַרריסן צו יענער זייט זון, מיט אַ פּושקעלע וועלט-שמאַרץ, אַ פּלעשעלע סקעפּטיציזם, מיט אַ פּולעם בוועם פּיעטעט פּאַר ליטעראַטור און מיט גרויס דר-אָרץ פּאַרן געדרוקטן וואָרט.

די קאַלטע אַלימפּישע רוינקייט, די עסטעטיק פון אימפּאַטענץ.

און פון וואַנען זאָל זיך נעמען דער אומדער-וואָרטער וויכערישער אויפרייס פון לעבעדיקער פּרייד, אַדער דער אוממיטלעכער צושלאַג פון ווירקלעכן האַרצישן טרויער? אַז יעדע גיי-געבוירענע רגע איז אַ קיילעכיקע גראַמאַפּאַנישע פּלאַסטיקע מיט באַצייכנ-טע דיאַגראַמען. און מ'דאַרף זיך נאָר מטריח זיין אַרויפטרעטן מיט דער נאָדל.

מע האַלט אין אַרענדע עטלעכע „איזמען“ און מע עקספּלאַצטירט זיי לאַחדים און אין הורט.

מ'האַט אויסגעלערנט ערגעץ עטלעכע ליטעראַרישע טערמינען און מע שיסט מיט זיי אין דער לופטן ווי פון שרעק-ביקסלעך.

מען ריכט אַפּ דעם פּאַרדבהקעטן שלוש-סעודות פון אַ וועלט-אונטערגאַנג ביז שפּעט אין דער נאַכט אַריין, און מען פּוילט זיך אַנצוינדן לייכט, כּאַטש אויפן הימל צינדן זיך שוין פייערלעך, אַ שטערן נאָך אַ שטערן.

מע דינט גאָט.

דעם גאָט פון אברהם, דעם גאָט פון שיינקייט מיט אַ געהיימער סעודה פון שבת-קודשדיקע פיש. און מען כאַפט פון שווערער איבערגעזעטיקטייט אַ מיסטישן דרעמל אונטער די אַנגעקאַטעוועטע אויונס, ביז ס'הייבן זיך אָן צו סמאַליען די טלתיים מיט די פּרייצעס.

און אַז ס'צעקלינגען די גלעקער מיט אַ געקלאַנג: „עס ברענט“,

דרעמעלט מען ווייטער און מען כּראַפעט אויס:

— ס'איז גאַרניט,

ס'איז פוטוריום.

אַבער דאָס איז ניט די פעלוישע אינערליכע קרעפטיקע און גרויזאַמע רוינקייט.

דאָס איז די אומבאַהאַלפּענע פּוילקייט, דער

אינערלעכער זשאוער און דרעמליקע קראפטלאזע ניטריעוויקייט.

בעת די עקשנותדיקע פעלזישע רוניקייט טראגט אין זיך די זעלבע סטיכישע קראפט ווי די שטארקסטע שטורמישע באוועגלעכקייט - איז די פויקייט א צושטאנד פון זומפיקער, גענעצדיקער אין קראפטלאזער ניטריעוודעקייט.

דאס ליאדאשטישע, דאס פוילע טוט זיך אן אין די שטיינערנע מאנטלען פון דער גרויסער אויסערלעך-גלייכגילטיקער רוניקייט און פראוועט התבודדות.

מען רייסט אויף דאס מויל ביז די אויערן, רוימט איין, אז ס'איז א "שטילער" געשריי פון ווי-טיקדיקן "אליין-זיין", - און, באמת, איז דאס ניט מער, ווי א פוילער נאכמיטיקדיקער גענעץ.

* * *

דאס איינציקע שטיק וועלט, וואָס באַוועגט זיך און ווימלט, ווי אַן אַנגעצונדענע שטאַט אויף אַ הויכן באַרג און ברענט און לייכט פאַר אַלע זייטן, האָט אין גרויסן פייער-מבול אַראָפּגעשווענקט פון זיך דעם ברוד פון סענטימענטאַליש-ראַמאַנטישער איראָפּע-ישקייט, אַראָפּגעבראַכן די בלעכענע איבערגעפוילטע שילדלעך פון דער פאַרדומפּענער פאַרפּום-עסטעטיק, אַראָפּגעריסן די מאַסקעס פונם אומגעלומפּערטן גרים און געבליבן ביי אַ קערנדיקער אַרגאַנישער עסטעטיק. און אַזוי אַרום איז רוסלאַנד געקומען צו זיך. צו איר אייגענעם (אַלץ איינס צו צו גוטן אָדער שלעכטן) נאָר צו איר אייגענעם, פאַלקס-אינדיווידועלן, ברייט-סטעפּישן פעלד-פּראָף. ניט צו קיין מאַניקירטער סאַ-לאַנישער ריטערישקייט, נאָר צו ברעכערישער און פאַרברעכערישער, צעשטערנדיקער העלדישקייט. און דאָ האָבן זיך סטיכיש געפנט פאַרחתמעטע אוצרות פון אַ ניט גערירט לאַנד, פון אַ געזונטן זונטטיקדיקן פאַלק, פון אַ *Бова-Вогатир*

* * *

פאַראַן ביי פעלקער, ווי ביי מענטשן צווייערליי מינים "אייגנסן", צווייערליי "מיינסן"

(1) מיינס - פון מיר - און

(2) מיינס - מיר געגעבנס.

דאָס אינערלעכע וועזן פון פאַלק און פון מענטש גיסט זיך צונויף:

(1) פון אייגענע גייסטיקע און אינטעלעקטועלע קוואַלן, וואָס שלאַגן פון אים אַליין, פון זיין יעדן אבר, פון זיין גאַנצן קאָמפּלעקס און

(2) פון אַזעלכע שטראַמען, וואָס רייסן זיך אין אים

אַריין, ווי וואַסער-פאַלן, פון דרויסן, פון דער אַר-מיקער וועלט, און וואָס אַסימילירן זיך אין זיינע אייגענע קוואַלן.

דאָס פּערזענלעכע, דאָס אינדיווידועלע דאָס מיינס - פון מיר - לאָזט דורך דורך זיך אַלע איינ-פלוסן פון דרויסן, זאַפט זיך אָן מיט זיי בעת זייער דורך-גאַנג און לאָזט זיי רעפּלעקטירן באַפאַרבטע מיט די קאַלירן פון אייגענער פּערזענלעכקייט.

אַבער אין מיטל-פּונקט, אין צענטער, בלאַנקט שטענדיק דער אייגענער, דער פרייער, דער אינער-לעכער איך -

- מיינס - פון מיר,

שטענדיק גרייט דורכשטעכן און דורכבלוטליקן יעדן, פון דרויסן זיך ריינסנדיקן צופלוס.

נאָר ביי די אינערלעך-שוואַכע ווערט דער מיינס פון מיר דערשטיקט אונטער דער משא פון -

מיינס - מיר געגעבנס,

דורך די צושלאַגן פון די אויסערלעכע ווירקונגען. די השפּעות פון דער דרויסנדיקער וועלט זענען פאַר די ראַכטישע גייסטער, ווי שווערע גיפּסענע באַנדאַזשען אויף די פיס פון כינעזישע פרויען, וואָס לאָזן זיי זיך ניט פריי צעוואַקסן און צעשדיקן זיי.

אַזוי גייען אַרום מענטשן מיט גיפּסענע באַנ-דאָזשן אויפן פרייען ווילן, אין הילצערנע קאַרטעטן אַרום די קערפּערס, אויף גומענע שטאַלצן, דעם קאַפּ פאַרריסן צו יענער זייט זון, מיט אַ פּושקעלע וועלט-שמאַרץ, אַ פּלעשעלע סקעפּטיציזם, מיט אַ אויף-ישראל-ערד טאַרבעלע פיעטעט פאַר ליטעראַטור און מיט טיפן דרך-אָרץ פאַרן געדרוקטן וואָרט.

* * *

און אַזוי קלינגט דער עסטעטישער אני מאמין אין דער אויפגעברויזטער וועלט:

מיר זענען געבליבן נאַקעט, נאָר - אַרגאַניש; מיט אַן אייגנאַרטיקער קערנדיקער עסטעטיק.

מיר דאַרפן נישט קיין נאַרקאָון, מיר דאַרפן נישט דעם ריח פון גירוואַנאַ דורך אַ טאַבאַק-פּושקעלע -

פון וועלט-שמאַרץ.

נאַקעטערהייט זענען מיר אַליין דער חמר פון וועלט-שמאַרץ און פון געטער-פייין.

מיר קויפן דאָס נישט אין די אַפּטיקן, מע ברענגט דאָס אונדז נישט - ניט פון אויסלאַנד, ניט פון איראַ-פע, און מיר האַנדלען נישט מיט דעם.

ביי יעדן מענטשן ברענט אין די אויגן דער טרויער פון אַלע וועלטן און דורות. אין די אויגן טראַגט דער מענטש דאָס ערשטע פאַרגאַסענע בלוט פון הבלס האַלדז. אין די אויגן טראַגט דער מענטש

דעם שטיין, מיט וועלכן קין האָט זיין ברודער דער-
הרגעט. אין די אויגן ברודערט זיך קיין'ס קללה מיט
שפורער גרייטקייט צו חוה'ס איבערזעעניש. אָט די
קלייניקע באַנקעלעך, וואָס נעמען אין זיך אַריין דעם
הימל מיט דער ערד און דעם גיט אויסגעמאַסטענעם
שטח צווישן זיי, - פיבערט דאָס געשלעכט, די לוויות
און די אויפגאַנגען פון אַלע דורות, פעלקער און
שבטים.

מיר טראָגן אַרום דעם אייגענעם טויט אין די
אויגן.

נאָר אויפן יאָריד ברענגען מיר עס נישט אַרויס
און האַנדלען - האַנדלען מיר מיט דעם נישט.

דער גרויסער וועלט-פייך, - דאָס איז דער געטלע-
כער שטראָם, וואָס פון זיין באַרירונג מיט יעדן ני-
קומענדיקן אויגנבליק ווערן מיר פון דאָס-ני-
געבוירן.

מיט האַמערס פון הערצער אָן גראַניט פון לייבער
און אַרום אונדז - פייער.

און איבער אונדזער שטענדיק שטאַרבן-און-געבוירן-
ווערן הענגט ווי אַ דאָרן פון אייביקער ברענונג:
דאָס באַוווּסטזיין.

און ליכטיק צו שטאַרבן איז די אָפּגייענדיקע
אויגנבליקן און נאָך ליכטיקער צו געבוירן ווערן איז
די קומענדיקע, וואָס וועלן זיי פאַרבייטן.

מיט פייקלעך און מיט צימבלען, מיט שטענדיק-
פאַרטרויטער און פאַרגלויבטער שיכרות באַגלייטן
מיר און גייען אַנטקעגן די אָפּגייענדיקע און אויפ-
גייענדיקע לעבנס.

קיין דרך-ארץ פאַרן געדרוקטן וואָרט האַבן מיר נישט.
מיר האַבן ליבשאַפט צו דעם לעבעדיקן מענטשן.
דאָס בעסטע קינסטלערישע ווערק איז גיט מער ווי
אַ פאַרגליווערט-געוואָרענע באַוועגונג פון איר שעפער.
דינען מיר צו דעם גיט. און צו פאַרגעטערונג
ברענגען מיר דאָס גיט. מיר פאַרמענטשלעכן אין שע-
פער דאָס געטלעכע, אויב אַזוינס איז פאַראַן.

נישטאָ קיין מוועס, וואָס קומען אַראָפּ פון די
הויכע פאַרבאַסן, מיט דעם קינסטלער צו פלירטע-

ווען און נודיען זיך מיט אים. און דער קינסטלער
זיצט גיט ווי אַ קרעמער אין אַ קלייט מיט פאַרטיי-
עטער וואַרטעניש אויף פדיון.

די מוועס - דאָס זענען זיינע בלוטן, וואָס דרייען זיך
אַרום אין זיינע אַדערן, ווי אַנגעצוינדענע שולענג און
וויילן אַרויס דורך יעדן שפאַרינקעלע פון זיין לייב,
וואָס פולסירן אין זיינע גערוון, ווי טויזנטער משוגע-
געוואָרענע אַרקעסטערס, רייסנדיק זיך פון האַרץ און
צו האַרץ.

ער איז נישט מענטש באַזונדער און דיכטער
באַזונדער. ער האָט נישט קיין באַזונדער שפּחדיק
בלוט און באַזונדער וואַכעדיק בלוט.

ער איז א שטענדיק-פליסנדיקער שטראָם פון אויס-
געמישטע פיינען און פריידן, און ער באַרירט זיך
מיט אַלץ, וואָס קומט אים אַנטקעגן. און אויב ער
באַגעגנט זיך היינט מיט אַ שטורם, באַפאַלט ער אים
מיט אַלע זיינע ליידנשאַפטלעכע פלי-גיגונס און אַר-
קעסטערס - מיט זיינע ברויזנדיקע אַנגעצוינדענע בלוטן.
זיין קלענסטע לעבעדיקע מענטשעשע באַוועגונג
פאַרשיפורט מער, ווי זיין גרעסטע פאַעמע. זיין יעדער
פלינגער איז אַלע מאָל אַ נייער פערז פון פאַרשי-
דענע פאַרמען און וואַריאַנטן. די אויגן זיינע זענען
אַלע מאָל אַנדערע סימפּאָניעס פון שטילקייט און
כאַראַלן.

זיין באַוועגלעכקייט - דאָס איז דער ניגון פון אומ-
ויפהערנדיקער שטענדיקער וועלט-באַשאַפונג.
נאַקעט.

אָן גרים און אָן מאַסקעס.

אָן וועלט-שמאַרץ, איינגעהאַנדלט אויף די „האַלעס“.

אָן עלנט, אויסגעביטענס אויף לידער.

קיין דרך-ארץ פאַרן געדרוקטן וואָרט האַבן מיר נישט.
מיר האַבן בלוט און ליבשאַפט צו דער לעבעדיקער
אַרגאַנישער עסטעטישער פערזענלעכקייט - מענטש!

פּרץ מאַרקישס וואָרט וועגן דער מאַדערנער דיכטונג איז דאָס
ערשטע, נישט דאָס לעצטע. מיר וועלן זיך נאָך צו דער דאָזיקער
טעמע אומקערן.
רעד.